
Brahmakritam Shiva Stotram

ब्रह्मकृतं शिवस्तोत्रम्

Document Information

Text title : Brahmakritam Shiva Stotram

File name : shivastotrambrahmakRRitaM.itx

Category : shiva, stotra

Location : doc_shiva

Transliterated by : PSA Easwaran

Proofread by : PSA Easwaran

Description/comments : From Saurapurana

Latest update : December 11, 2021

Send corrections to : sanskrit@cheerful.com

This text is prepared by volunteers and is to be used for personal study and research. The file is not to be copied or reposted without permission, for promotion of any website or individuals or for commercial purpose.

Please help to maintain respect for volunteer spirit.

Please note that proofreading is done using Devanagari version and other language/scripts are generated using **sanscript**.

December 11, 2021

sanskritdocuments.org

ब्रह्मकृतं शिवस्तोत्रम्



(सौरपुराणे त्रयोविंशत्यध्यायान्तर्गतम्)

ब्रह्मोवाच-

नमस्तेऽस्तु महादेव नमस्ते परमेश्वर ।

नमः शिवाय देवाय नमस्ते ब्रह्मरूपिणे ॥ २० ॥

यस्य द्यौरभवन्मूर्धा पादौ पृथ्वी दिशो भुजाः ।

आकाशमुदरं तस्मै विराजे प्रणमाम्यहम् ॥ ३४ ॥

सन्तापयति यो नित्यं स्वभाभिर्भासयन्दिशः ।

ब्रह्मतेजोमयं विश्वं तस्मै सूर्यात्मने नमः ॥ ३५ ॥

हव्यं वहति यो नित्यं रोद्री तेजोमयी तनुः ।

कव्यं पितृगणानां च तस्मै वह्न्यात्मने नमः ॥ ३६ ॥

आप्याययति यो नित्यं स्वधाम्ना सकलं जगत् ।

पीयते देवतासन्धैस्तस्मै चन्द्रात्मने नमः ॥ ३७ ॥

विभर्त्यशेषभूतानि योऽन्तश्चरति सर्वदा ।

शक्तिर्माहेश्वरी तुभ्यं तस्मै वाय्वात्मने नमः ॥ ३८ ॥

सृजत्यशेषमेवेदं यः स्वकर्मानुरूपतः ॥

स्वात्मन्यवस्थितस्तस्मै चतुर्वक्त्रात्मने नमः ॥ ३९ ॥

यः शेते शेषशयने विश्वमावृत्य मायया ।

आत्मानुभूतियोगेन तस्मै विश्वात्मने नमः ॥ ४० ॥

बिभर्ति शिरसा नित्यं द्विसप्तभुवनात्मकम् ।

ब्रह्माण्डं योऽखिलाधारं तस्मै शेषात्मने नमः ॥ ४१ ॥

यः परान्ते परानन्दं पीत्वा दिव्यैकसाक्षिणम् ।

नृत्यत्यनन्तमहिमा तस्मै रुद्रात्मने नमः ॥ ४२ ॥

योऽन्तरा सर्वभूतानां नियन्ता तिष्ठतीश्वरः ।
तं सर्वसाक्षिणं देवं नमस्ते परमात्मने ॥ ४३ ॥
यस्य केशेषु जीमूता नद्यः सर्वाङ्गसन्धिषु ।
कुक्षौ समुद्राश्चत्वारस्तस्मै व्योमात्मने नमः ॥ ४४ ॥
यं विनिद्रा यतश्वासाः सन्तुष्टाः समदर्शिनः ॥
ज्योतिः पश्यन्ति युञ्जानास्तस्मै योगात्मने नमः ॥ ४५ ॥
यस्य भासा विभातीदं तदहं तमसः परम् ।
तत्त्वं सदा निराकारं चिद्रूपं पारमेश्वरम् ॥ ४६ ॥
यया सन्तरते मायां योगी सङ्घीणकल्मषः ।
अपरान्तामपर्यन्तां तस्मै विद्यात्मने नमः ॥ ४७ ॥
नित्यानन्दं निराधारं निष्कलं परमं शिवम् ।
प्रपद्ये परमात्मानं भवन्तं परमेश्वरम् ॥ ४८ ॥
एवं स्तुत्वा महादेवं ब्रह्मा तद्भावभावितः ।
प्राञ्जलिः प्रणतस्तस्थौ गृणन्ब्रह्म सनातनम् ॥ ४९ ॥
ततस्तत्य महादेवो नित्ययोगमनुत्तमम् ।
ऐश्वर्यं ब्रह्मसद्भावं वैराग्यं च ददौ हरः ॥ ५० ॥
इति सौरपुराणे त्रयोविंशत्यध्यायान्तर्गतं ब्रह्मकृतं
शिवस्तोत्रं सम्पूर्णम् ।

Encoded and proofread by PSA Easwaran

—
Brahmakritam Shiva Stotram

pdf was typeset on December 11, 2021

—

Please send corrections to sanskrit@cheerful.com

